

# ॥ शक्त्यष्टोत्तरशतदिव्यस्थानीयनामस्तोत्रम् ॥

दक्ष उवाच

एवमुक्तोऽब्रवीदक्षः केषु केषु मयाऽनघे।  
तीर्थेषु च त्वं द्रष्टव्या स्तोतव्या कैश्च नामभिः ॥

देव्युवाच

सर्व्वगा सर्व्वभूतेषु द्रष्टव्या सर्व्वतो भुवि।  
सप्तलोकेषु यत्किञ्चिद्रहितं न मया विना ॥ १ ॥

तथापि येषु स्थानेषु द्रष्टव्याः सिद्धिमीप्सुभिः।  
स्मर्त्तव्या भूतिकामैर्वा ता वक्ष्यामि प्रयत्नतः ॥ २ ॥

वाराणस्यां विशालाक्षी नैमिषे लिङ्गधारिणी।  
प्रयागे ललिता देवी कामुका गन्धमादने ॥ ३ ॥

मानसे कुमुदा नाम विश्वकाया तथेश्वरे।  
गोमन्ते गोमती नाम मन्दरे कामचारिणी ॥ ४ ॥

मदोत्कटा चैत्ररथे जयन्ती हस्तिनापुरे।  
कान्यकुब्जे तथा गौरी रम्भा मलयपर्व्वते ॥ ५ ॥

एकाम्रके कीर्त्तिमती विश्वां विश्वेश्वरे विदुः।  
पुष्करे पुरुहूतेति केदारे मार्गदायिनी ॥ ६ ॥

नन्दा हिमवतः पृष्ठे गोकर्णे भद्रकर्णिका।  
स्थानेश्वरे भवानी तु विल्वके विल्वपत्रिका ॥ ७ ॥

श्रीशैले माधवी नाम भद्रा भद्रेश्वरे तथा।  
जया वराहशैले तु कमला कमलालये ॥ ८ ॥

रुद्रकोट्यान्तु रुद्राणी काली कालञ्जरे तथा।  
महालिङ्गे तु कपिला साकोटे कमलेश्वरी ॥ ९ ॥

अत्र कपिलाम्बरा इति च पाठः ।

“शालग्रामे महादेवी शिवलिङ्गे जनप्रिया।  
मायापूर्या कुमारी तु सन्ताने ललिता तथा ॥ १० ॥

उत्पलाक्षी सहस्राक्षे हिरण्याक्षे महोत्पला।  
गयायां मङ्गला नाम विमला पुरुषोत्तमे ॥ ११ ॥

विपाशायामघोराक्षी पाटला पुण्ड्रवर्द्धने।  
नारायणी सुपार्श्वे तु त्रिकूटे रुद्रसुन्दरी ॥ १२ ॥

विपुले विपुला नाम कल्याणी मलयाचले।  
कौटवी कोटितीर्थेषु सुगन्धा माधवे वने ॥ १३ ॥

गोदाश्रमे त्रिसन्ध्या तु गङ्गाद्वारे रतिप्रिया।  
शिवकुण्डे शिवानन्दा नन्दिनी देविकातटे ॥ १४ ॥

रुक्मिणी द्वारवत्यान्तु राधा वृन्दावने वने।

देवकी मथुरायान्तु पाताले परमेश्वरी ॥ १५ ॥

चित्रकूटे तथा सीता विन्ध्ये विन्ध्याधिवासिनी।

सह्यद्वारे करीरा तु हरिश्चन्द्रे तु चन्द्रिका ॥ १६ ॥

रमणा रामतीर्थे तु यमुनायां मृगावती।

करवीरे महालक्ष्मीरुमादेवी विनायके ॥ १७ ॥

अरोगा वैद्यनाथे तु महाकाले महेश्वरी।

अभयेत्युष्णतीर्थे तु अमृता विन्ध्यकन्दरे ॥ १८ ॥

उष्णतीर्थेत्यत्र अश्वतीर्थेति च पाठः ।

“माण्डव्ये माण्डवी नाम स्वाहा माहेश्वरे पुरे।

छगलाण्डे प्रचण्डा तु चण्डिकामरकण्टके ॥ १९ ॥

सोमेश्वरे वरारोहा प्रभावे पुष्करावती।

देवमाता सरस्वत्यां पारा पारातटे मता ॥ २० ॥

महालये महाभागा पयोष्यां पिङ्गलेश्वरी।

सिंहिका कृतशौचे तु कार्तिकेये तु शङ्करी ॥ २१ ॥

उत्पलावत्तके लोला सुभद्रा शोणसङ्गमे।

महासिद्धवने लक्ष्मीरनङ्गा भरताश्रमे ॥ २२ ॥

जालन्धरे विश्वमुखी तारा किष्किन्धपर्वते।

देवदारुवने पुष्टिर्मेघा काश्मीरमण्डले ॥ २३ ॥

भीमादेवी हिमाद्रौ च तुष्टिर्वस्त्रेश्वरे तथा ।  
कपालमोचने शुद्धिर्ममाया कायावरोहणे ॥ २४ ॥

शङ्खोद्धाने धनिर्नाम धृतिः पिण्डारके तथा । काला तु  
चन्द्रभागायामच्छोदे शिवचारिणी । वेण्वायाममृता नाम वदर्या  
वर्चसी तथा ।

औषधी चोत्तरकुरौ कुशद्वीपे कुशोदका ।  
मन्मथा हेमकुटे तु कुमुदे सत्यवादिनी ॥ \* ॥ २५ ॥

अश्वत्थे वन्दनोया तु निधिवैश्रवणालये ।  
गायत्री वेदवदने पार्वती शिवसन्निधौ ॥ २६ ॥

देवलोके तथेन्द्राणी ब्रह्मास्येषु सरस्वती ।  
सूर्यविम्बे प्रभा नाम मातृणां वैष्णवी तथा ॥ २७ ॥

अरुन्धती सतीनान्तु रामासु च तिलोत्तमा ।  
चित्ते ब्रह्मकला नाम शक्तिः सर्वशरीरिणाम् ॥ २८ ॥

एतदुद्देशतः प्रोक्तं नामाष्टशतमुत्तमम् ।

अष्टोत्तरञ्च तीर्थानां शतमेतदुदाहृतम् ।  
यः पठेच्छृणुयाद्वापि सर्वपापैः प्रमुच्यते ॥ २९ ॥

एषु तीर्थेषु यः कृत्वा स्नानं पश्यति मानवः ।  
सर्वपापविनिर्मुक्तः कल्पं शिवपुरे वसेत् ॥ ३० ॥

यस्तु मत्परमः कालं करोत्येतेषु मानवः ।  
 स भित्त्वा ब्रह्मसदनं पदमभ्येति शाङ्करम् ॥ ३१ ॥  
 नामाष्टशतकं यस्तु श्रावयेच्छिवसन्निधौ ।  
 तृतीयायामथाष्टम्यां बहुपुत्री भवेन्नरः ॥ ३२ ॥  
 गोदाने श्राद्धकाले वा अहन्यहनि वा पुनः ।  
 देवार्चनविधौ विद्वान् पठन् ब्रह्माधिगच्छति ॥ ३३ ॥  
 एवं वदन्ती सा तत्र ददाहात्मानमात्मना ।  
 स्वायम्भुवेऽपि काले च दक्षप्राचेतसोऽभवत् ॥ ३४ ॥  
 पार्वती चाभवद्देवी शिवदेहार्द्धधारिणी ।  
 मेनागर्भसमुत्पन्ना भुक्तिमुक्तिफलप्रदा ॥ ३५ ॥  
 अरुन्धती जपन्त्येतत्तदाप्ता योगमुत्तमम् ।  
 पुरुरवाश्च राजषिलोकेषु जयतामगात् ॥ ३६ ॥  
 ययातिः पुत्रलाभन्तु धनलाभन्तु भार्गवः ।  
 तथान्ये देवदैत्याश्च ब्राह्मणाः क्षत्रियास्तथा ।  
 वैश्याः शूद्राश्च बहवः सिद्धिमीयुर्यथेप्सिताम् ॥ ३७ ॥  
 यत्रेतल्लिखितं तिष्ठेत् पूज्यते देवसन्निधौ ।  
 न तत्र शोकदौर्गत्यं कदाचिदपि जायते ॥ ३८ ॥  
 ॥ इति श्रीमत्स्यमहापुराणे श्री  
 शक्त्यष्टोत्तरशतदिव्यस्थानीयनामस्तोत्रं सम्पूर्णम् ॥

---

This stotra can be accessed in multiple scripts at:

[http://stotrasamhita.net/wiki/Shakti\\_Ashtottara\\_Shatadivyasthaniya\\_Nama\\_Stotra](http://stotrasamhita.net/wiki/Shakti_Ashtottara_Shatadivyasthaniya_Nama_Stotra)

This PDF was downloaded from <http://stotrasamhita.github.io>.

Facebook: <http://facebook.com/StotraSamhita>

GitHub: <http://stotrasamhita.github.io> | <http://github.com/stotrasamhita>

Credits: <http://stotrasamhita.github.io/about/>